

जयपुर मेट्रो के सीएमडी ने छोटी चौपड पर फेज 1बी के निर्माण कार्यों का जायजा लिया

01 जुलाई 2015। जयपुर मेट्रो के अध्यक्ष एवं प्रबन्ध निदेशक श्री निहालचन्द गोयल ने बुधवार को छोटी चौपड पर जयपुर मेट्रो के फेज 1बी के निर्माण कार्यों का निरीक्षण करते हुए यहां चल रहे विकास कार्यों का जायजा लिया।

उन्होंने छोटी चौपड से चांदपोल गेट और त्रिपोलिया गेट से छोटी चौपड तक निर्माण कार्य को जल्द से जल्द पूरा कर इस रूट पर एक तरफा यातायात को जल्द से जल्द शुरू करने के निर्देश अधिकारियों को दिये। इस मौके पर उनके साथ जयपुर मेट्रो के परियोजना निदेशक श्री अश्विनी सक्सेना सहित जयपुर मेट्रो एवं दिल्ली मेट्रो के वरिष्ठ अधिकारियों व कर्मचारियों की टीम भी मौजूद रही।

श्री गोयल ने अधिकारियों को निर्देश देते हुए बताया कि उनका सबसे पहला लक्ष्य 10 जुलाई तक छोटी चौपड से चांदपोल गेट तक के निर्माण कार्य को तय समय पर पूरा करते हुए एक तरफा यातायात शुरू करने का है। साथ ही उन्होंने बताया कि जुलाई माह के अंत तक त्रिपोलिया गेट से छोटी चौपड तक के निर्माण को भी पूरा कर यहाँ एक तरफा यातायात शुरू कर दिया जायेगा। उन्होंने बताया कि इस कार्य को जल्द से जल्द पूरा करने से शहर की छोटी गलियों में यातायात से होने वाली परेशानी से आमजन को बहुत हद तक राहत मिल जायेगी।

इस अवसर पर उन्होंने बताया कि टनल बोरिंग मशीन ने अपना कार्य शुरू कर दिया है और लगभग 2 माह के भीतर चांदपोल गेट तक टनल निर्माण कार्य को भी पूरा कर लिया जायेगा।